

Mill-Bitha Nofsana tar-Razzett tal-Markiż ...

Nzommu Hajja t-Tifkira ta' Sehibna Frans Baldacchino 'Il-Budaj'

■ **Kitba ta' Louis VASSALLO**

Viċi President ta' l-Ghaqda Filantropika Talent Mosti



Meta l-ghannej prolificu Frans Baldacchino 'Il-Budaj', inhasad minn fostna madwar sena ilu, waqfet hesrem l-isbah ghanja Maltija. Inutli tikteb dwar il-vojt li 'l-Budaj' halla fil-qasam ta' l-ghana Malti u fil-kalendarju kulturali ta' pajjiżna. L-ebda tislma mhi ser tolqot l-aspetti kollha ta' hajtu, kemm bhala persuna u kif ukoll bhala artist u ghannej. Fuq kollox ir-rieda li dejjem wera biex jitghallem u biex jiggedded, ghamlet lil dan l-ghannej, raġel li jimpressionak kemm bid-dedikazzjoni tieghu kif ukoll bit-talenti li kellu.

Ta' l-aħhar

Il-mewt bikrija 'tal-Budaj' fil-ghomor ta' 63 sena hasdet lil hafna li kienu jafuh u jgħożżuh bhala habib. L-aħhar lokalità li żar biex fiha iferrah lin-nies bil-ghana bellusi tieghu kien fil-Marsa.

Iżda ahna ta' Talent Mosti, l-aħhar li rajnieh u smajnieh kien nhar il-Ġimgħa, 2 ta' Ġunju 2006, meta fir-Razzett tal-Markiż fuq ir-rih ta' Wied il-Għasel, għoġbu jtellgħa serata ta' ghana u poeżija.

F'dik il-lejla xi ftit jew wisq friska ġmielha għal dan ix-xahar, 'il-Budaj' tana serata divertenti mhawra b'ghana tal-fatt u dak spirtu pront, waqt li sab il-hin biex jaqra xi poeżija jew tnejn li kiteb hu stess u kif ukoll ilissen xi ċajta tajba 'l hemm u 'l hawn!

Dan kollu u aktar, Frans ghamlu b' mod professjonali, għalkemm din il-kelma lilu ma tantx kienet tinzillu!



Frans Baldacchino 'il-Budaj' waqt serata fil-bitha tar-Razzett tal-Markiż Mallia Tabone fuq ir-rih ta' Wied il-Għasel fil-Mosta.

President Onorarju

Din is-serata memorabli li fiha kien akkumpanjat minn żewġ kitarristi u żewġ ghannejja mistiedna tieghu fosthom anzjana ta' 70 sena miż-Żejtun, se tibqa' għalina lkoll l-aħhar tifkira għażiża ta' Frans.

U fid-dwejjaq u d-dispjaċir tagħna għat-telfa tieghu habta u sabta minn fostna, il-hsieb jimrah lura fejn hemm il-memorja tlaqqgħana ma tant waqtiet sbieh li ahna l-membri u l-hbieb ta' din l-Ghaqda kellna l-grazzja li ngawduhom meta Frans kien għadu mimli bil-ghomor.

Għax 'il-Budaj' kien sar midhla sew ta' ċorma nies sincieri li jiltagħu fiċ-ċentru kulturali tagħna biex jaqsmu t-talenti tagħhom ma' xulxin u jesponuom għall-gharfien tal-pubbliku. Barra minn dan kollu, Frans kien ilu għal dawn l-aħhar tlett snin jokkupa l-kariga ta' President Onorarju ta' l-Ghaqda.

Esperjenza

Sa mill-Hadd, 18 t'Ottubru 1998, meta dakinhar 'il-Budaj' kien il-mistieden tagħna flimkien ma' bosta persuni ohra għall-okkażjoni tal-ftuh ufficjali tar-Razzett tal-Markiż Mallia Tabone, sal-Ġimgħa, 2 ta' Ġunju 2006, għaddew tmien snin li fihom gawdejna l-preżenza u l-partecipazzjoni shiha tieghu.

Din l-esperjenza hajja fuq medda ta' snin mhux hażin, għalmitna nifmu l-valuri kbar li haddan, waqt li f'hajtu qatt ma ppretenda xejn u li bis-semplificità tieghu rnexxielu bla ma forsi ntebah, jizrahom fostna. L-eżempju tajjeb li tana b'imġiebtu hi l-aqwa lezzjoni li hadna minn għandu.

Għax Frans kien jagħmel kuraġġ lil dak li jkun għax kienet xewqtu li l-proxxmu tieghu jkun kuntent bħalu.



Xandara, kittieba u poeti fir-Razzett tal-Markiż. Mil-lemin: Manwel D Schembri, Frans Baldacchino, Charles Coleiro, Ġorġ Peresso, Charles Abela Mizzi, Dorothy Schembri Agius, Eileen Cassar, Prof. Oliver Friggieri, Joe Bartolo - il-President ta' l-Għaqda u l-Perit Lawrence Gatt.

Serati ta' għana

L-attivitajiet u l-okkażjonijiet li fihom 'il-Budaj' kien mitlub mill-kumitat ta' l-Għaqda biex jesprimi t-talenti varji li kellu fir-Razzett tal-Markiż, ma tantx tista' tghoddhom kif ġieb u lahaq. Imma halli nsemmu xi whud minnhom. Għal erba' serati shah, 'il-Budaj' flimkien ma' għannejja mistiedna ohra akkumpanjati mill-kitarri, dejjem offra sagħtejn ta' divertiment lil kulmin attenda u ppakkja kull rokna tal-bitha, tat-taraġ u tas-setah arjuż. Jidher biċ-ċar li meta l-għana Malti jkun ipprezentat f'ambjent sabih u kumplimentari, il-pubbliku jirrikorri bi għaru. Il-fatt li wiehed jara u jisma' għannejja li jkunu għadhom tfal, ohrajn żgħażaġh u kif ukoll nisa anzjani jgħannu spalla ma' spalla ma' 'il-Budaj' meta kien mimli bil-ghomor u s-sahha, jista' jissarraf f'esperjenza unika għal dawk prezenti. Fost dawk li akkumpanjaw 'il-Budaj' bid-daqq hlejj u tal-kitarri fil-bitha tar-Razzett tal-Markiż ta' min isemmi lill-Mosti Ronnie Calleja, Salvu Tanti 'il-Kanadiż' u l-emigrant mill-Awstralja Manwel Casha li hu wkoll kittieb, kompożitur u studjuż ta' l-għana, Johnny Grima 'il-Gaġġa'. Dawn is-serati ta' għana u poezija 'mill-Budaj' ġew intellgħa fl-24 ta' Settembru 1999, l-4 ta' Ġunju 2004, l-24 ta' Ġunju 2005, u l-ahhar waħda li saret nhar il-Ġimgħa, 2 ta' Ġunju 2006 - dsatax-il jum biss qabel mewtu!

Il-Ġimgħa Mqaddsa u aktar

L-impenn ta' Frans fi hdan din l-Għaqda ssokta b'mod annwali bis-sehem tiegħu fis-serati mużiko-letterarji bit-tema tal-Passjoni ta' Kristu u t-tbatija umana. L-involvement shih tiegħu f'din l-attività marbuta mal-Ġimgħa Mqaddsa, kien jikkonsisti kemm bhala għannej, fejn mis-sena 2000, kien mistieden flimkien ma' sehibna t-tenur Jimmy Mifsud biex bejniethom jaqsmu l-intervent mużikali u kif ukoll bhala poeta u hassieb. Ghax l-imhabba tiegħu għall-poezija, kien ilha li tkebbset fih sa minn tfulitu. Fil-fatt, Frans, ippubblika żewġ kotba bil-versi tiegħu u dan juri li bhala poeta kellu l-habta johroġ doża ta'

fehmiet personali u esperjenzi. Fl-1995 Frans hareġ 'Mrieżaq ta' Mohhi', waqt li fl-2004 fir-Razzett tal-Markiż saret il-prezentazzjoni tal-poema 'Lejn l-Art u s-Sema' - omagġ lill-vers tat-tmienja mill-habib kbir tiegħu s-sur Charles Coleiro fejn kien intervistat u għamillu diskors ta' l-okkażjoni. Ghax il-hsieb ewlieni f'mohħ 'il-Budaj' kien, li jixxoxxa l-kelma Maltija msawta u mahqura minn uliedha stess! L-Arċipriet tal-Mosta Dun Mario Tong kien qal lil Joe Bartolo, li hu l-President ta' l-Għaqda Talent Mosti, li Frans kien jiehu sehem fil-funzjoni ta' nhar il-Ġimgħa l-Kbira fit-tlieta ta' wara nofsinhar billi kien ilissen għanja tassew sabiha fuq il-passjoni ta' Sidna Ġesù Kristu. Din l-attività setgħet issehh għax 'il-Budaj' kien joqghod fil-parroċċa ddedikata lil San Ġuzepp Haddiem f'B'Kara, fejn Dun Mario Tong għamel xi żmien kappillan ta' din il-parroċċa. Kieku 'il-Budaj' ma halliex dan il-wied ta' dmugh, x'aktarx li din l-għanja ta' Frans kienet titlehhen ukoll fir-Rotunda tal-Mosta fil-gejjieni qarib. Iżda l-kieku u l-kien qatt ma raqdu flimkien, jghid il-proverbju Malti.

Innu u għanjiet riċerkati

Ma setax jonqos li Frans ma jigix mitlub biex ikun bhala mistieden speċjali f'xi okkażjonijiet ta' ċertu mportanza fil-kalendarju ferm impenjattiv ta' din l-Għaqda. Hawn, il-memorja tiegħi qegħda tfakkarni f'żewġ attivitajiet partikolari. Nha is-Sibt, 19 ta' Lulju 2003, ġie mfakkar b'mod dinjituż l-20 anniversarju mit-twaqqif ta' l-Għaqda Talent Mosti permezz ta' akkademja mużiko-letterarja bl-isem ta' 'Inferrhu u Nifirhu'. Dakinhar ġie mżanzan għall-ewwel darba fil-pubbliku l-innu ufiċċjali ta' l-Għaqda fuq versi ta' Alfred C. Sant u mużika ta' Ray Agius. Dawn iż-żewġ Mostin u li huma membri tagħna, kienu tal-fehma li dan l-innu jtkanta 'mill-Budaj' innifsu. Il-kumitat u l-hbieb ta' l-Għaqda laqghu din l-ahbar, b'ferh kbir. L-irrekordjar kien sar fl-istudju ta' Philip Vella fil-Mellieha u saru diversi kopji fuq diski kompatti fejn inbieghu lil tant ammiraturi u emigranti.

Dakinhar, bhala parti mill-programm tas-serata,




Frans niseġ għanja riċerkata sew dwar l-istorja ta' Talent Mosti u l-akkwist tar-Razzett tal-Markiż bhala s-sede ta' l-Għaqda u li kienet

Kelma bejn tnejn! Tifkira hajja minn serata mużiko-letterarja li l-Għaqda torganizza fil-Ġimgħa Mqaddsa fejn il-President Joe Bartolo jidher qed jiehu b'idejn 'il-Budaj' - il-habib ta' dejjem!

intlaqgħet b'čapčip kbir mill-mistednin prezenti. Barra din l-attività memorabbli, qed ingib quddiem ghajnejja l-okkażjoni ta' meta l-Għaqda tat tislma xierqa u mill-qalb lill-Kap ta' l-Iskola 'Ġilju tal-Wied', Ms. Mary Doris Aquilina, għas-servizz twil li tat fil-qasam ta' l-edukazzjoni ta' pajjiżna. Dan is-sens ta' apprezzament u awgurju ta' mistrieħ misthoqq lil din il-mara eżemplari, inagħtaw nhar is-Sibt, 29 ta' Mejju 2004, waqt ftuħ ta' wirja mill-iskultur magħruf Rabt Anton Agius u li giet inawgurata mill-E.T. Dr. Daniel Micallef. F'dik il-lejla, 'il-Budaj' gie ppreparat b'ghanja gustuża fejn fha niseg vrus ta' tifhir lil Ms. Aquilina waqt li bil-mod naturali tiegħu, sellem lill-mistednin distinti u rringrazzja lil kulhadd.

Artist

Temmen jew le, l-ewwel impenn tiegħu f'dan iċ-ċentru kulturali ma kienx permezz ta' l-ghana, lanqas bil-poeżija, iżda bl-arti kreattiva tiegħu! Kien seħibna Philip P. Borg li ntroduċieħ magħna u fuq kollox hajru biex itellgħa l-ewwel wirja personali ta' pittura fid-dar tagħna. Il-ftuħ ufficijali ta' din l-esebizzjoni artistika sar nhar is-Sibt, 19 ta' Settembru 1999, mill-E.T. Dr. Daniel Micallef. B'sodisfazzjon ngħidu li din l-inizjattiva ġdida 'tal-Budaj', intlaqgħet tajjeb hafna kemm mill-pubbliku kif ukoll mill-osservaturi ta' l-arti f'pajjiżna. Kull meta organizzajna xi wirja kollettiva



'Il-Budaj' qed jilqa' lill-E.T. Dr. Daniel Micallef u l-is-sur Joe Bartolo, waqt il-ftuħ ufficijali tal-wirja tiegħu, is-Sibt, 19 ta' Settembru 1999.



Parti mill-kwadri esebiti fir-Razzett tal-Markiz fejn juru t-talent ta' 'il-Budaj' fil-qasam tal-pittura.

ta' pittura u skultura, 'il-Budaj' dejjem ipprezenta xi biċċa xogħol ta' prestigju.

Darba fost l-ohrajn kelli bżonn immur inkellmu fid-dar tiegħu, f'Birkirkara, rigward it-tifsila tal-programm tas-serata kommemorattiva f'għeluq l-20 sena mit-twaqqif ta' l-Għaqda Talent Mosti. Frans li ma kienx jaf jgħid le, laqa' t-talba ta' shabi ta' l-Għaqda bil-hlewwa u bi pjaċir u kellimni dwar u wrieni fil-garaxx tiegħu għażla shiha ta' arti. Minn pittura biż-żejt fuq it-tila, jew tpingija bil-lapes fuq il-karta, sa statwetti tal-Ġimgha l-Kbira u ohrajn li juru karattri tipiċi Mlatin. Ngħid is-sewwa, kont dhalt fil-bejta ta' artist li hu tal-poplu daqskemm hu mal-poplu, waqt li l-kelba tiegħu 'Kikka' baqgħet tinbah għalija għal waqt twil mhux hażin!

Il-laqam ta' 'Budaj'

Niftakar li f'dik l-ghodwa kont staqsejtu kif iddobba l-laqam tiegħu. Spiċċa l-ahhar nifs tas-sigarru u bil-kalma tipika tiegħu, talabni npoġġi bil-qegħda u ninsa lil 'Kikka' li kienet ftit, ftit, bdiet tidrani. "Ta' tfal li konna, il-logħba tal-ballun kienet popolari u erħilna nixxuttjaw u ngħajtu fl-isqaqien tar-raħal t'isfel, fiż-Żejtun, fejn twelidt u trabbejt. Mela darba, niskorja gowl sabih hafna u l-gowler ta' kontra t-tim tiegħi, qalli b'vuċi għolja: "Ara hemm hej, tahsibx li inti l-Budai!! Issa dan l-imbierək Budai, kien plejer Ungeriz famuż - Laszio Budai li tweled fl-1928. Dan kien jilgħab mat-tim nazzjonali ta' pajjiżu fit-Tazza tad-Dinja ta' l-1954 fl-Isvizzera u li waslu sal-finali, Iżda ma rebħuħieħ, għax kienu rebħuha l-Ġermaniżi. B'hekk dan il-laqam baqa' jikber miegħi sal-lum, mhux hekk?!"

Il-funeral

L-umiltà ta' Frans, kienet l-aktar haġa li tiġbdek lejħ. 'Il-Budaj' baqa' sa l-ahhar nifs ta' hajtu sinċier, ġentlom u b'saqajħ ma' l-art, għax qatt ma nesa' minfejn beda triqtu. Nhar is-Sibt, 24 ta' Ġunju 2006, fil-ghodu sar il-funeral tiegħu, kif kien xieraq fil-Knisja Arcipretali taż-Żejtun. Fi tmiem il-quddiesa, is-sur Charles Coleiro għamillu diskors ta' tislma li fiħ sejjahlu 'Ambaxxatur' denn ta' pajjiżna u l-ghannej li rnexxielu johroġ l-ghana mill-hwienet ta' l-inbid u jittfghu fl-oghla istituzzjonijiet ta' art twelidna. Fuq iz-zuntier tal-knisja kien hemm l-Grupp 'Etnika' li għamillu ełoġju shiħ bil-kant u bid-daqq ta' strumenti tradizzjonali Maltin. Kif wieħed kien jistenna, kien hemm diversi għannejja, jghannu ghana ta' tifhir 'lill-Budaj', għalkemm ix-xewqa tagħhom li jghannulu tnejn fil-knisja kif inħi d-drawwa fiż-Żejtun, giet miħhuda. U kien hemm ukoll, aħna l-membri ta' Talent Mosti li sseħibna ma' mijiet ta' nies ohrajn minn madwar il-pajjiż kollu. Flimkien ma' kuruna tar-rand, imżewqa bl-isbah fjuri ta' kull lewn, ġibna magħna l-istandard ufficijali ta' l-Għaqda u poġġejnieħ biswit l-artal magħgur. Dan il-ġest simboliku għamilnieħ, għax

hassejna li b'hekk, bhala bnedmin tad-demmi u l-laham stajna naghtuh omaġġ li jisthoqqlu.

Tfakkar

L-Ghaqda hasset il-htieġa li torganizza gabra ta' attivitajiet mifruxin fuq diversi xhur biex tfakkar u ssellem lil sehibna Frans Baldacchino 'il-Budaj'. Bdejna b'quddiesa fir-Rotunda, għall-bżonnijiet ta' ruhu nhar it-Tlieta, 25 ta' Lulju 2006, u li tqaddset mill-Arcipriet Dun Mario Tong, fejn attendew diversi qraba tiegħu, għannejja u ammiraturi.

Nhar il-Ġimgħa, 22 ta' Settembru 2006, Dr. Alfred Sant wara li temm taħdita dwar il-gosti tiegħu fil-qasam letterarju u kulturali, inawgura uffiċjalment vetrina li fiha kien hemm esebit kostum awtentiku u tradizzjonali Malti li kien iħobb jilbes 'il-Budaj' waqt is-serati li kien itellgħa madwar il-bliet u l-irhula Maltin u Ghawdxin, biex daww kollha li jżuru r-Razzett tal-Markiz tibqa' tiġġedded fihom l-ammirazzjoni għal dan l-għannej prolifiku u ta' rispett.



Is-Sinjura Pawla Baldacchino, l-armila ta' 'il-Budaj' tidher biswit Dr. Alfred Sant fl-isfond ta' persuni distinti u mistednin oħra waqt il-kxiġ ta' vetrina fl-ghorfa tar-Razzett tal-Markiz li fiha hemm ippreservat b'għożża l-kostum ta' dan l-għannej prolifiku u mahbub. Kien il-Ġimgħa, 22 ta' Settembru 2006.

L-Ghaqda hasset li bl-akbar rispett u dover twaqqaf bust, xogħol l-iskultur Anton Agius, biex 'il-Budaj' jibqa' preżenti fostna l-hin kollu - bil-lejl u bi nhar, fil-ksieh u fis-shana. Kien nhar il-Hadd, 4 ta' Marzu ta' din is-sena, meta f'ċerimonja qasira imma sinifikattiva u dinjituża li rriflettiet sew il-kollaborazzjoni li kellu 'il-Budaj' ma' Talent Mosti, is-Sinjura Pawla Baldacchino, kif xieraq inawguratur dan il-mafkar għażiż. Il-messaġġi ta' l-okkażjoni nqraw mis-sur Charles Abela Mizzi u mis-sur Peter Paul Ciantar.

Imbagħad, nhar il-Hadd, 25 ta' Marzu 2007, waqt is-serata mużiko-letterarja sagra, fakkarna l-memorja tiegħu matul din is-serata kollha u li għaliha attenda pubbliku numeruż.

B'turija ta' rispett, l-Ghaqda ddedikat serata shiha għalih nhar il-Ġimgħa, 22 ta' Ġunju 2007, jum biss aktar minn għeluq is-sena minn mewtu. B'hekk l-Ghaqda selmet kif xieraq lill-President Onorarju tagħha



Is-Sinjura Pawla Baldacchino, l-armila ta' Frans, tidher ma' l-iskultur Anton Agius u li f'nofshom jinsab il-bust ta' 'il-Budaj', dakinhar tal-kxiġ uffiċjali tiegħu. Kien il-Hadd, 4 ta' Marzu 2007.

permezz ta' tifikira li saret għaż-żiffa helwa fejn inqraw apprezzamenti mis-sur Charles Coleiro u s-sur Salvu Tanti. Waqt li l-apprezzament miktub minn Vince Psaila flimkien mal-poeżija ta' Xavier Galea u s-sunett ta' Frans Xuereb inqraw mis-sur Joe Vella. Il-poeżiji ta' Philip P. Borg u tas-sinjura Jasmine Grech inqraw mill-poeti nfushom. Hadu sehem ukoll l-għannejja Leli Abela 'il-Bambinu' u Vince Carabott 'il-Bukku' flimkien m'ommu Fidiela. Waqt li Johnny Grima 'il-Gaġġa' u Salvu Tanti 'il-Kanadiz' akkumpanjawhom fuq il-kitarri. Il-kantanta Priscilla Psaila kantat il-kanzunetta 'Tisimghu Tissahhar' li flimkien ma' 'il-Budaj' kienet rebhet il-festival 'L-Ghanja tal-Poplu' ta' l-2001. Għal din l-attività attendiet udjenza ferm numeruża. Il-prezentazzjoni kienet f'idejn is-sinjura Margaret Agius.

Identità

'Il-Budaj', wild u iben denn taż-Żejtun, il-bejta ta' l-għannejja Maltin, se jibqa' f'qalb daww kollha li konna nafuh u li konna nammirawh, iżda fuq kolloxx li konna nħobbuh. Ghax Frans Baldacchino kien blata samma ta' l-identità Maltija ta' art twelidna. U għalina ta' Talent Mosti, it-tifikira għażiża u helwa tiegħu mhix se tasal biex allahares qatt titbiel, tisfar u tmut! Iżda t-tifikiriet' sbieh li hallielna Frans se jibqgħu jiġu mxettla u ndukrati b'imhabba f'dan il-post qadim fuq ir-rih ta' Wied il-Għasel li tant kien iħobb u ta' spiss kien jaqbez qabza sa għandna biex iżurna u jgħid kelma magħna, bħal familja wahda!

Nostalgija

Wahda minn dawn it-tifikiriet ifewhu li baqalna hi għanja li Frans kien interpreta nhar il-Ġimgħa, 24 ta' Settembru 1999, fir-Razzett tal-Markiz, waqt li kienet għadha għaddejja l-wirja tiegħu. Din l-ewwel għanja ta' 'il-Budaj' fid-dar tagħna, inghatat lilna minn sehibna Philip P. Borg, u li jkun tajjeb li nispiċċaw dan l-artiklu billi naraw flimkien is-sbuħija ta' din l-għanja spirtu pront u li tqanqal memorji u nostalgija bla tarf ...

Iltaqjna f'dar-razzett sbejjah,
tipiku tagħna l-Maltin,
dan l-ambjent antiki ġibidna
biex bl-ġhana nġhaddu ftit ħin.

Hawnhekk għandi x-xogħol għall-wiri
sabiex lilkom nesebih,
prosit lill-kumitat ħbiebi
għall-ġest tagħhom wisq sabiħ.

Għax kienet propju dina l-Għaqda
li ħabbibni sieħbi magħha,
Philip Borg artist, poeta,
ħabib tiegħi, ħabib tagħha.

li ħariġni minn dar żġhira
ġabni hawn nurikom x'naf,
Philip qal li jien artista
moħħi fqajjar, swaba ndaf.

U kienet propju din l-Għaqda
tagħtni l-opportunità
biex noħroġ xogħli mill-moħba
nurih lilkom b'umiltà.

Dina l-Għaqda Filantrop'ka
ma tgħinx bil-finanzi biss,
tgħin ukoll lil dawk l-artisti
li ma jurux xogħolhom spiss.

Għalhekk l-Għaqda għenet bosta
bil-ħafna xogħol li minnha sar,
b'din il-wirja li tellgħatli
sirtu tafuni aħjar.

Dejjem prosit Talent Mosti,
grazzi kbir irrid nġhidilha,
fil-ħidma, l-perseveranza
minn qiegħ qalbi nixtiqilha.

Grazzi lil Danjel Micallef,
talli għoġbu jonorani,
għax ra ftit tal-preġju fja,
b'sieħbu ċkejken aċċettani.

U nġhid grazzi lilkom kollha
li ġejtu ġo dan il-post,
biex tqattgħu ftit tal-ħin miegħi,
u nittama li ħadtu gost.

Jien niltaqa' ma' nies bħalkom
bilfors li nieħu pjaċir,
bħalm'hu Philip l-ġħażiż sieħbi
u ħabibi Joey ta' Spir.

Joey jaħdem u jistinka,
ma' shabu tal-kumitat,
biex din l-Għaqda tiffjorixxi
moħħu żgur determinat.

Grazzi 'l Salvu u lil Ronnie
kitarristi ferm tajbin,
kemm inħossni kuntent magħhom
għax it-tnejn tant magħrufin.

Nixtieq kieku nibqa' nġhanni
għax ħadt gost f'dil-lejla magħkom,
u nixtieqkom tibqgħu ddoqqu
għax nixtieq nibqa' haw' magħkom,

imma issa bħalma tafu
illi l-ħin ġa' ġmielu sar,
u saqajja bdew jogħtruli'
aħjar immorru lejn id-dar,

u Charles Coleiro qed quddiem
għalhekk bilfors illi narah,
u talli pprezentani
minn qalbi nerringrazzjah.

Ha Ha Ha ...

1. Fost il-kullana mlewna ta' tifikriet li hallielna Frans, niltaqghu ma' wahda partikolari u li għadha ppreservata b'għożza fuq vidjow tejp jew DVD u dan permezz tal-produzzjoni li kienet hadmet l-Għaqda fis-snin 90 bl-isem ta' 'Ġahan u l-Ĥbieb' b'risq id-Dar tal-Providenza fis-Siġġiewi. 'Il-Budaj' kien strumentali biex l-għanja oriġinali li niseġ, irmexxielu jitlaq mit-tfulija ta' Ġahan sa ma tgharrfilna li kiber sew u sar raġel, lest biex itina tant praspas u bawxati!

Referenzi:

- * Michael J. Schiavone/Louis J. Scerri, 'Maltese Biographies of the 20th Century', PIN 14997;
- * Mill-ktieb tal-minuti, mislutin mis-seduti tal-Kumitat ta' l-Għaqda;
- * It-Torċa, Il-Hadd magażin, 26 ta' Marzu 2006, 'L-Għanja li bdiet mir-rahall t'isfel' minn Charles Flores;
- * In-Nazzjon, il-Ĥamis, 29 ta' Ġunju 2006, 'Frans Baldacchino Il-Budaj' minn Gino Axisa;
- * L-Orizzont, it-Tlieta, 27 ta' Ġunju 2006, 'Il-Budaj' - għannej, poeta, u pittur' minn Anton Cassar;
- * It-Torċa, il-Hadd, 25 ta' Ġunju 2006, 'Meta waqqfet l-isbah għanja Maltija - tislma lil Frans 'il-Budaj' minn Charles Flores;
- * Hajr lir-Rev. Mario Tong, Arcipriet tal-Mosta, u lil seħibna s-sur Philip P. Borg ta' l-informazzjoni utli li għoġobhom jghaddulna.
- * Grazzi tmur ukoll lil Pawla Baldacchino, l-armla ta' Frans, għal kull għajnuna li offritilna.